



Jannar 2019 — Hargha 318

# Holqa Bejnietna

Parrocċa Sant'Anna, Wied il-Għajn

Mahrug mill-Kunsill Pastoral Parrokkjali



Il-Kelma tal-Kappillan

## Sena li tagħmilna dixxipli missjunarji...

L-awgurju tiegħi għal din is-sena solari ġdida huwa li titkebbes fina lkoll xrara ta' dawl biex naraw u nsiru nafu aħjar lil Ġesù. Din il-fjamma żgħira trid tikber u ssir fuġġieġa ta' mħabba għaliH; hekk li nkunu mħeġġa li nwassluh lill-oħrajn bħalma għamlu t-72 dixxiplu meta Hu stess bagħathom jgħallmu. Fil-Parrocċa tagħna kull Nisrani għandu jhoss ir-responsabbiltà li huwa dixxiplu missjunarju u jfittex li jagħti xhieda tal-Evanġelju ta' Ġesù. Ejjew ma noqogħdux nikkundannaw is-soċjetà u nippretendu li niddettawha x'liġijiet għandha tagħmel. Ix-xhieda tagħna trid tingħata billi aħna nkunu ta' eżempju tajjeb u ngħinu lil xulxin sabiex nintebħu bil-preżenza moħbija ta' Alla fostna.

### Il-Kelma ta' Alla u l-Ewkaristija jagħmluna dixxipli missjunarji

L-ewwel dixxipli ta' Ġesù aċċettaw f'qalbhom il-messaġġi tajbin tal-kelma tiegħu. Aħna wkoll għandna nifhmu li s-smiġħ tal-Evanġelju,

imkebbes bit-talb, hu laqgħa tagħna ma' Alla. Is-smiġħ jitlob minna umiltà, sabar u disponibbiltà biex inwettqu dak li hu mitlub minna.

Mal-qsam tal-ħobż, id-dixxipli ta' Għemmaws infethulhom għajnejhom. L-Ewkaristija hija Ġesù li għalina bata, miet u rxoxta. Hawn Ġesù jitlobna sabiex nersqu flimkien madwar l-altar u nissafħu bl-ikel tiegħu. Hekk inkunu ninvestu fil-missjoni tagħna li nkunu strumenti ta' għaqda intima ma' Alla u f'unjoni ma' ħutna l-bnedmin. Dan nagħmluh billi nkomplu nibnu l-Knisja li għalina hi d-dar tagħna; u fejn il-ġurnata tal-Ħadd għalina hi għażiża għax fiha ser niltaqgħu ma' Alla u bejnietna fiċ-ċelebrazzjoni tal-Quddiesa.

Int se tkun dixxiplu ta' Ġesù?  
Is-Sena t-Tajba!

Kunu mberkin  
Dun Roderick Camilleri  
Kappillan





## Assemblea Parrokkjali 2018

'Il-Parroċċa: Familja li Tisma' u Timxi' (Papa Franġisku)

### Mildred Falzon u Maria Xuereb

Fl-Assemblea Parrokkjali ta' din is-sena ingħatat ħarsa lura lejn ix-xogħol li sar fi ħdan il-Parroċċa tagħna. Diversi kummissjonijiet u għaqdiet li jagħmlu parti mill-komunità ta' Marsaskala ingħataw l-opportunità sabiex jesprimu l-ħsibijiet, ħidma u s-suggerimenti tagħhom. Fosthom ġew imsemmija l-esperjenza ta' talb ġewwa Taizè fi Franza, adorazzjonijiet ta' matul is-sena, kors ta' formazzjoni dwar it-talb u t-tqarbin tal-morda. Il-membri tal-Kummissjoni Tfal ipprezentaw ukoll ħidmiet u attivitajiet vari li tellgħu matul is-sena li għaddiet. Membru tal-Kor Parrokkjali wriet kif il-Korijiet iħejju ruħhom b'talb u inizjattivi oħra fl-Avvent u fir-Randan. Ma nistgħux ma nsemmux is-sehem attiv u numeruż ta' żgħażaġh u adolexxenti. Dawn ukoll qasmu l-esperjenzi tad-diversi gruppi fil-Parroċċa li pparteċipaw f'*Live-Ins*, u l-Quddiesa miż-żgħażaġh għaż-żgħażaġh li ttellgħet fil-jiem ta' qabel il-Festa Parrokkjali.

Fl-aħħar laqgħa tal-Assemblea, Mons. Frans Abdilla, id-Delegat ta' Mons. Arċisqof għall-ħidma fil-Parroċċi u għall-Kleru, indirizza diskors fuq il-fatt li għandna nkunu Knisja li tisma' u li timxi. Sabiex tinħoloq diskussjoni, kien hemm *panel* magħżul mill-kleru ta' Marsaskala.

Din il-parti tal-Assemblea kienet interessanti ħafna għax Mons. Abdilla stimula lill-ġemgħa preżenti biex ħoloq diskussjoni interattiva li żammet l-atmosfera ħajja. Fost il-punti li ntqalu ssemma li għalkemm Marsaskala huwa post kbir u jilqa' ħafna nies, xorta jinħass is-sens ta' komunità. Għaldaqstant, għandna nkunu ppreparati u ffurmati tajjeb permezz tal-kelma t'Alla sabiex nimxu 'l quddiem bħala Parroċċa u naslu għand in-nies. Issemma wkoll il-punt li għandna nkunu nies sensittivi għal xulxin sabiex nagħtu s-servizz uman kollu. B'hekk verament inkunu qegħdin nimxu fuq il-passi ta' Kristu. Intqal ukoll li bħala Komunità, filwaqt li nibqgħu naħdmu għal dan is-sens t'għaqda, għandna wkoll naraw kif sejrjn naffettwaw il-ħajja ta' ħaddieħor, bħala nsara, bl-eżempju tajjeb fil-ħajja ta' kuljum. Bħala konklużjoni għal-laqgħa, Dun Frans Abdilla ġabar il-ħsieb tad-diskors tiegħu billi qal li għandna nemmnu fil-bniedem għaliex huwa rifless tal-imħabba t'Alla.

It-talb u l-messaġġi tal-Kappillan Fr Roderick, tal-Viċi Fr Luke u Fr Victor, ġabru b'mod sabiħ din l-okkażjoni li kull sena tħallina ħafna ferħ u serenità f'qalbna.



## Issa Kandidat!



Sabiex seminarista jasal għal jum l-ordinazzjoni saċerdotali hemm diversi passi li jeħtieġ jieħu fiż-żmien ta' qabel. L-ewwel fost dawn il-passi hemm il-Kandidatura, fejn fiha l-Isqof tad-djoċesi jilqa' lis-seminarista uffiċjalment bħala kandidat għas-saċerdozju. L-Arċisqof ta' Malta, Mons. Charles J. Scicluna ser ikun qed jilqa' lili u tlieta minn sħabi bħala Kandidati għad-djoċesi tagħna **nhar il-Hadd 6 ta' Jannar 2019, ġewwa l-Konkatedral ta' San Ġwann**. Nistqarr li l-esperjenza li qed ikolli f'Wied il-Għajn qed tgħinni biex nifhem aktar is-sinifikat ta' din iċ-ċelebrazzjoni.

Bħala kandidati, l-Arċisqof se jitlobna nkomplu nieħdu bis-serjetà ż-żmien tal-formazzjoni tagħna fis-Seminarju. Kull darba li niġi hawnhekk fil-parroċċa intom tfakkruni li dak kollu li qed nittharreg fih se jiswa 'l quddiem meta Alla jogħġbu jużani biex jasal għand il-poplu tiegħu.

**Nistedinkom sabiex dakinhar tal-Kandidatura tingħaqdu magħna ġewwa l-Konkatedral, filwaqt li nitlobkom titolbu għalina u għal aktar vokazzjonijiet saċerdotali u reliġjużi.**

Jean-Claude Schembri  
Seminarista

## CUTAJAR Funeral Services

69 St. Helen Street Cospicua  
Tel: 2182 6277

ALLAN **9949 2001**  
9942 3440

IVAN 9942 4599

Email: [mcfunerals@gmail.com](mailto:mcfunerals@gmail.com)

"L-Ispirtu s-Santu, li rċevejna fil-jum tal-Magħmudija tagħna, jifihilna qalbna għall-Verità." (Il-Papa Franġisku)



## Mill-Ħajja tal-Parroċċa - Jannar 2019

- 1 Jannar Is-Solennità ta' Marija Omm Alla u Jum il-Paċi.**  
Il-Quddies fil-Knisja Parrokkjali jkun fis-6:30am, 8:00am, 9:15am, 11:30am u fis-6:00pm.  
Fil-11:00am ikun hemm quddiesa bl-Ingliż fil-Kappella tal-Madonna tar-Rużarju.  
**Is-Sena t-Tajba.**
- 4 Il-Ġimgħa** L-Ewwel Ġimgħa tax-Xahar.  
Fis-6:00pm quddiesa u wara adorazzjoni quddiem Ġesù Ewkaristija.
- 6 Il-Ħadd L-Epifanija tal-Mulej.**  
**L-Arcisqof jilqa' lis-Seminarista Jean-Claude Schembri flimkien ma' sħabu bħala kandidati għas-sacerdozju ġewwa l-Konkatedral ta' San Ġwann fid-9:15am. Inhegġgħkom sabiex nattendu u min jixtieq jiġi magħna jidhol fis-sagristija jikteb ismu biex inkunu nistgħu nordnaw it-trasport li jitlaq minn fejn is-Sala Sant'Anna fit-8:00am.**
- 8 It-Tlieta Fl-4:30pm tberik tad-djar fi Triq Patri Wistin Born.**
- 9 L-Erbgħa** Jerga' jibda l-Mother and Baby Club fis-Sala Sant'Anna.
- 11 Il-Ġimgħa Fis-7:30pm – Ejjew Għandi – Quddiesa u Adorazzjoni minn Fr Hayden Williams OFM.**
- 13 Il-Ħadd Il-Magħmudija tal-Mulej.**  
**Fl-10:15am Quddiesa bis-Sagrament tal-Magħmudija.**  
Fit-3:00pm *Afternoon tea* u Tombla fis-Sala Sant'Anna sal-5:00pm.
- 18-25 Ġimgħa ta' Talb għall-Għaqda tal-Insara
- 18 Il-Ġimgħa** Fis-7:30pm fis-Sala Sant'Anna nagħtu bidu għall-Kors ta' Kana.
- 20 Il-Ħadd It-2 Ħadd ta' Matul is-Sena.**
- 22 It-Tlieta Fl-4:30pm tberik tad-djar fi Triq ir-Roża u Triq l-Isfar.**
- 24 Il-Ħamis** Fid-9.30am *Coffee Morning* fis-Sala Sant'Anna. Biljetti mill-Uffiċċju Parrokkjali.
- 25 Il-Ġimgħa** Il-Konverżjoni ta' San Pawl Appostlu.
- 27 Il-Ħadd It-3 Ħadd ta' Matul is-Sena – Jum il-Lebbruzi.**
- 28 It-Tnejn** Adorazzjoni tal-Ħniena Divina wara l-quddiesa tas-6:00pm.
- 29 It-Tlieta Fl-4:30pm tberik tad-djar fi Triq Latmija, Triq l-Għargħar, Wied iz-Ziju u Il-Bidni.**